

ሰንበት ዘገብር ኄር (ጾም ፱)

መጋቢት 20 2007 ዓ.ም (3/29/2015)

ንህያባት አምላኽ አፍሪካ ምክክል

መዝሙር: “መኑ ውእቱ ግብር ኄር ወምእመን ዘይረክቦ እግዚአብሔር በምግባረ ሠናይ....”።

“መን እዩ እቲ ሕያዎይን እሙንን አገልጋሊ ንጎይትኡ ጽቡቅ ክገብር ዝጸንሖ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዎይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ። ናብ ታሕጓስ ጎይታኻ እቶ”።

ንባባት: 1ቆሮ 4:1-9፥ 1ጴጥ 2:11-19፥ ግ.ሓ.16:9-18፥ ማቴ 25:14-30

ሰብከት: “ከመ እንግር ፈቃደክ መከርኩ አምላኪያ፥ ወሕግከኒ በማከለ ከርስዩ ዜናኩ ጽድቀከ በማሕበር ዐቢይ”። ”አምላኽይ ፍቓድካ ንምግባር ባህጊ አሎኒ፥ ሕግኻ እውን ኣብ ውሽጢ ልቦይ እዩ፥ ጽድቅኻ ኣብ ጉባኤ ኣብሰርኩ” መዝ. 40:8።

መዝሙር: መን እዩ እቲ ሕያዎይን እሙንን አገልጋሊ ጎይትኡ ኣብ ሰናይ ግብሪ እንከሎ ዝረኸቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚአብሔር እንተ መጸት ዕዉታት ኢና። ዝሓለፈ ሰንበት መዓልቲ አምላኽ ብዘይተሓሰበ ሰዓት ክትመጽአኩም እያ ስለ ተሰናዲኹም ጽንሑ ዝብል አስተንቲና ሎሚ እውን ምስኡ ዝቕጽል እዩ አስተንትኖና።

አምላኽ አፍሪይቲ ክንከውን እዩ ዝደልየና። ኣብ ተፈጥሮ ንመጀመርያ ወለዲ ዝተዋህቦም ትእዛዝ “ፍረይን ተባዝኑን ንምድሪ ኸአ ምልእዎን ምለኽዎን” (ዘፍ 1:28ፍ) እናበለ ኣብ ዓለም ዘሎ ኹሉ ከምቲ አምላኽ ዝደልዮ ክጥቀሙሉን ከፍርዮን ተዋሂብዎም። ኣብ ወንጌል በቲ አምላኽ ዝሃበና ጸጋ ገለና “30፥ 60፥ 100” (ማቴ 13:8) ክነፍሪ ከምዝደሊ ይነግረና። ነርድእቱ ክልእኮም እንከሎ “ኪዱ ኣብ ኩሉ ዓለም ስብኸ” ክብሎም እንከሎ ኣብ ተልእክኦም ከፍርዮ ከምዝደሊ ነገርዎም። አምላኽ ንነፍሲ ወከፍና ከምቲ እንኽእሎ ክነፍሪ ጸግኡ ይህበና።

ወንጌል ማቴዎስ ብዛዕባ ምስላ ምእክሊት ይነግረና። ኣብዚ ምሳሌ እቲ ጎይታ መጀመርያ ኣብቶም አገልገልቱ ምሉእ እምነት ገሩ ገንዘቡ ከፍርዮሉ ብዘይ አፈላላይ ከከም ዓቕሞም ይህቦም። ዝውሃቦም ገንዘብ እኹል ገንዘብ እዩ ወላ ነቲ ብዓል ሓደ ምእክሊት ዝተዋህበ እኹል እዩ ነሩ። (ሓደ ምእክሊት ሽድሽተ ሽሕ ደናሪ እዩ ሓደ ዲናር ናይ ሓደ መዓልቲ ዶመዝ እዩ)። ንነፍስወከፎም ከምቲ ዝተዋህቦም ከምዝጽበዮም ሓቢሩ ንመገሻ ከይዱ።

ካብ መገሸኡ ምስ ተመልሰ ጸብጸብ ክሓትት ምስ አገልገልቱ ኮፍ ኢሉ። እቶም ክልተ ቀዳሞት አበርቲዎም ስለ ዝሰርሑ ዕጽፊ ከፍርዮ ክኢሎም። እዚአም አምሳል ናይ እቶም አምላኽ ጸግኡ ዝሃቦም እሞ ዘፍረዩ እዩ ዘመልክት። እቶም ዘፍረዩ ከኣ አምሳል ናይ እቶም ፈርሓት ዘይትጉሃት እሞ ነቲ አምላኽ ዝሃቦም ጸጋ ብግቡእ ዘፍርዮ እዩ ዘመልክት። ሎሚ ንሕና እውን ነቲ አምላኽ ዝሃበና ዓቕምን ጸጋን ከምቲ አምላኽ ዝደልዮ ገርና እንተ ዘፍረና ኣብ ቅድሚ አምላኽ ጸብጸብ ክንሕተት ኢና።

እዚ ምሳሌ እዚ ብዛዕባ እቶም ካብ ሓደ ሃብታም ብለቓሕ ወሲዶም ክኸሰቡ ዝደልዩ እዩ ዝናገር፤ ማለት ካብ ብዓል ገንዘብ ወሲዶም ከሲዶም ለቕሕኦም ዝኸፍሉ። ኣብዚ ናይ እቲ ጎይታ ሕያውነት ክንርኢ ንኸእል። እቲ ዝተሞህበ ገንዘብ ከምድላዮም ከጥፍእዎ ዘይኮነ ከፍርዮሉ እዩ ተሞሂቡ። እቶም ክልተ ቀዳሞት ከምቲ ጎይትኦም ዝተጸበዩ ነቲ ዝተሞህቦም ገንዘብ ከም ግቡእ ጽዒሮም ኣፍርዮምሉ በዚ ኸኣ ዕጽፊ ገሮምሉ። እቲ ሳልሳይ ግን ገንዘቡ ኣብ መሬት ቀቢርዎ (ብቲ እዋን ዝበለጸን ዋሕስ ዘለዎ ገንዘብካ ሓደ ኣብ ዘይፈልጦ ኣብ መሬት ምቕባር እዩ)።

እቲ ጎይታ ምስ መጻ እቶም ክልተ ቀዳሞት ጸብጸቦም ኣቕሪቦም። እቲ ጎይታ ብዝያዳ ተሓጉሱ ዝያዳ ክውሃቦም እሙናት ኮይኖም። ንነፍስወከፎም “ጽቡቕ ኣታ ሕያዎይን እሙንን ኣገልጋሊ ብውሑድ ተአሚንካ ኢኻ እዋ ኣብ ልዕሊ ብዙኅ ክሸመካ እየ ናብ ሓጎስ ጎይታኽ እቶ” ተባሂሎም።

ኣምላኽ ካብ ንነፍሲ ወከፍና ዝሓተና ነገር ኣሎ፡

- ክነፍሪ ጸግኡ ሂቡና ኣሎ። ኣብዚ እንውሃቦ ጸጋ ንርእስና ጥራሕ ዘይኮነ ነቲ ኣምላኽ ዝደልዮ ክንገብርን ንርእስና ኸኣ ኣብ ጽቡቕ መዓላ ኣውጺልና ሕጉስ ሕይወት ክነብር። ኣምላኽ ጸግኡ ክህበና እንከሎ እምብኣር ብዓላማ እዩ። ስለዚ ነፍሪ ዘሎና ወይስ መኻናት ኮና ኣሎና።
- ከምቲ ጎይታ ንረብሓ ርእሱ ዘይኮነ ኣምላኽ ንኣና ክንጥቀም እዩ ጸግኡ ዝህበና። ኣምላኽ ብስራሕና ክኸሰብ ኢሉ ኣይኮነን ጸግኡ ዝህበና ንሕና ኣብ ሕይወቱ ሱታፌ ክህልወና እዋ ምሉእ ሓጎስ ክንረክብ። ሕይወትና ምሉእ ዕረፍትን ሓጎስን ዝረክብ ኣብ ኣምላኽ ክምለስ እንከሎ ማለት ንኣምላኽ ክረክብ እንከሎ ጥራሕ እዩ።
- ጸጋ ኣምላኽ ንርእሳይ ጥራሕ ዝተሞህበ ኣይ ኮነንን። ርኢጳ ፍራንቸስኮስ ንተመሃሮ ዘርኦ ክህነት ኣብ ዝተሃረብዎ “ጸዋዕት ክህነት ንዕግበት ርእስና ኣይ ኮነን ዝውሃበና። መምዘኒ ክህነት ምስ ህዝቢ ዘሎካ ርክብ እዩ” ይብሉ። ኣምላኽ እምብኣር ጸግኡ ዝዕድለና ንኻልኣት ክነገልግልን ኣብ ካልኣት ክንልኣኽን እዩ። ዘሎኒ ውህበት ኣምላኽ ንኣይ ጥራሕ ዘይኮነ ንኣገልግሎት ኣሕዋተይ እውን እዩ።
- ኣብ ቃል ኪዳን ክልቲኦም ነነድሕዶም ኣብ ምድሓን ክሕግዙ ዝተላእኩ እዮም። ሓደ ነቲ ሓደ ህላዌ ኣምላኽ ኣብ መንግሥም ዝገልጽ ኸኸውን ይግባእ። እዚ ክገብሩ እንተ ኸኣሉ ጥራሕ እዩ ኪዳኖም ሓደ ካብቲ ምስጢራት ቤተ ክርስቲያን ክብሃል ዝኸእል። ስለዚ ኪዳነይ ንመን እዩ ዘንጸባርቕ ዘሎ ኢሎም ክሓሰቡ ይግባእ።

ኩልና ተኸተልቲ ክርስቶስ ኣብ ተልእኮ ኣምላኽ ክንጽመድ እዩ ተልእኮና። ኣምላኽ ሰብ ኣብቲ ንሱ ዝገብሮ ስራሕ ክሳተፍ ይደልዮ ኸዑ ኣብ ጸግኡ ተሳቲፉ ፍሉይ ፍጥረት ይኸውን። ኣብ ጽቡቕ ስራሕ ክንጽመድ ከሎና ኣብ ስራሕ ኣምላኽ ኢና እንሳተፍ ዘሎና። ሱታፌና ብብዙሕ ነገር ክግለጽ ይክኣላ በቲ ተጸዊዕናሉ ዘሎና ሕይወት ሕጉሳት ክንከውን ንኣምላኽ ዘሓጉስ ነገራት ክንፈጥር ይግብእና። ኣምላኽ ንዝሃበና ሰናይ ነገር ከምቲ ዝግብኦ ሒዝና ክንርከብ።

እቲ ብዓል ሓደ ምእክሊት ነታ ዝተሞህበቶ ሒዙ ቀሪቡ። ኣየፍረየን ምኽንያቱ ስለ ዝፈርሐ ነታ ዘላቶ ሓቢእዎ። “ጎይታይ ዘይዘራእካዮ እትዓጽድ ዘይበተንካዮውን እትእክብ ጨካን ሰብኣይ ምዃንካ እፈልጠካ እየ ስለዚ ፈሪህ ከድኩ ነቲ መክሊትካ ድማ ኣብ ምድሪ ሓባእክዎ ሕጂ ኸኣ እንሆ ገንዘብካ በሎ”። እዚ ብዙሓ ካብኡ ኣይተጸበየን ዝወሓደ እዩ ተሞሂብዎ ግን ከምቲ ዝተሞህበ ኣይገበረን።

እቲ ጎይታ ሓያል ከምዝኾነ አይክሕድን ነቲ ሃካይ አገልጋሊ ኸአ ንገንዘቡ ክረብሓሉ ስለ ዘይሓገዞ ይብእሱ። አብ ባንክ ከቐምጦ ምተኻእለ ሽዑ ወለድ ምረኸበሉ ነሩ እዚ ገን ንገንዘብ ጎይትኡ አምኪንዎ። በዚ ምኽንያት እቲ ገንዘብ ካብኡ ተወሲዱ ንዘፍርይዎ ተዋሂቡ። ዘገርም እዩ ንዘልኦ ይውሰኹ “ንዘለዎ ዘበለ ኹሉ ይህብዎ ይውሰኹዎ እውን ንዘይብሉ ግና እቲ ዘለዎ እኳ የግድፍዎ”። እዚ አገልጋሊ “ድኹም/ሕማቕ፣ ሃካይ፣ ዘይረብሕ ተባሂሉ ዝተዋህቦ ገንዘብ ይሕደግ አብ ጸልማት አብ ወጻኢ ይድርበ። ነዚ ዝተዋህቦ እኳ ከፍሪ ካብዘይከአለ ካብ ገዛ ከውጽእዎ ይእዝዝ።

እዚ ናይ እቶም አምላኽ ዝተፈላለዩ ጸጋ ሂብዎም ሓንቲ መዓላ ዘይገብሩ ወይ እውን አብ ክፍአትን ሕመቕን ጥራሕ ተጸሚዶም ናይ ዝነብሩ እዩ። አብ ሓሶት አብ ምጥፍፋእ ከምኡ ዝተፈላለዩ ምኽንያት እናገብሩ ንክብሪ አምላኽን ሰብን ክጎድኡ ዝነብሩ ሰባት ዝነግር እዩ።

አብዚ ቅዱስ እዋን ጸም አብ ሕይወትና ተመሊስና፡

1. **ንዝተዋህበና ጸጋ አለሊና ክንክእል።** ኩልና ጸጋ ተዓዲልና ኢና፣ አብ ገለ እዋን ንዝተዋህበና አይንፈልጦን ወይ እውን አይንርእዮን ኢና ናይ ካልኦት ጥራሕ ንርኢ እሞ ከምዘይተዋህበና አብ ምስትምሳሌ ንነብር ስለዚ ንዝተዋህበና ጸጋ ንርኡ እሞ ነምስግን።
2. **ህያብ አምላኽ ክነፍሪ እዩ ዝውሃበና።** ከምቲ አምላኽ ዝደልዮ ገርና ክነፍሪ ይግባእ። አብ አገልግሎት አምላኽን ኣሕዋትን ክንዕጠቕ ከምቲ አምላኽ ዝደልዮ ኮና ክነብር እዩ ድላዩ። ህያብ አምላኽ ንግላዊ ጥቕምናን ድለትናን ጥራሕ አይኮነን ዝውሃብ ንኻልኦት ክንሕግዘሉን ንርእስና ክንጥቀመሉን እዩ ዝውሃበና።
3. **ንርእስና አብ ጽንኩር ነገር ክነእትዋ አሎና።** ሰብ ጽቡቕ ክገብር እናጠዓሞ ዘይኮነ አብ ገለ እዋን ምስ ስምዒቱ እናተዋግኦ አብ ገለ እዋን እውን ምስ ዘጋግዩ እናተቐለሰ እዩ አብ ዓወት ድሕነት ርእሱ ክበጽሕ ዝኽእል። እዚ ክገብር ግን ንመጻኢ ሕይወቱ ርእዩን አረጋጊጽን እንተ ኸደ ጥራሕ እዩ ክገብር ዝኽእል።
4. **ከይጸዓርካ ድሕነት የለን።** አምላኽ ከድሕነና ናታትና ተሳትፎ የድሊ። ነቲ አምላኽ ዝህበና ወይ ዝብለና እሺ ኢልና ክንቅበል አሎና ሽዑ ምስ ድላዩ ክንጉዓዝ ንኽእል። አብ ገለ እዋን ክርድኡና ይኽእል እዩ አብ ገለ እዋን ግን ምቕባል ጥራሕ እዩ ምርጫና፣ ንድላይ አምላኽ አብ ፍረ ክነብጽሖ ደም ክንርህጽ አሎና።

አምላኽ ክፈጥረና እንከሎ ብሂጉ እዩ ፈጠሩና ምስኡ ክነብር አብ ሓጎስ ክነብር እንተ ኹን ሕሱም ጸላኢ ገርና እዚ እንርእዮ ሕይወት ለቢስና። ድሕነት ነፍስና ጸዕሪ ሓቲቱ፣ አብ ጉዕዞ ሕይወት ዝፈታተን ነገራት በዚሑ በዚ ምኽንያት ብዙሓት ዓለውቲ ተረኺቦም። “መንግስተ ሰማይ ብሓይሊ እትእቶ ኮይና”። ጉዕዞ ሰማይ እምብኦር እሙናትን ትጉሃትን ኮና ክንጉዓዞ አድልዩ። አብ ጉዓዞ ዝተፈላለዩ ፈተናን ድኽመትን ይጓነፍ ስለ ዝኾነ እሙናት ኮና እቲ ዝክአለና ክንገብር ንዝተረፈ አብ ኢድ አምላኽ ክንሓድን ንሕተት አሎና።

አብ ግራት አምላኽ ክነፍሪ እዩ ጸዋዕታና አብ ካልእ ግራት ብላዕ ዘይኮነ አብ ግራትና አብ ቤትና አብ ኣሕዋትና ኢና ክንወፍር ዘሎና። አፍሪይቲ ክንከውን፣ ክነፍርዮ ዝድለ ዘሎ ብዙሕ እዩ። ልዕሊ ኹሉ ሎሚ ሰብ ሰላም ስኢኑ ምስ አምላኹን ምስ ሰቡን ጸጊምዎ አሎ፣ ሰላም ክንዘርእ ሕውነት ክነዕቢ ነቲ ከይነፍሪ ዘርኢ ክርዳድ ዝሕውስ ወይ እውን ከም ቍልላሕ ኮይኑ ከይነፍሪ

ዝግግት ሓይሊ እምቢ ኢልና ንድላይ አምላኽ ጽን ኢልና ንሰላም ክንወፍር እሞ ኣብ ኩሉ ፍቕሪ ክንዘርእ እዩ ድላይ አምላኽ።

ክነፍሪ ሓገዝ የድልየና ንሱ ኸአ ካብ አምላኽ እዩ። ንኹሉ ንአኻ ሒዘ ክገብሮ እጽዕር አሎኹ እሞ ምሳይ ኩን። ንበይነይ አይትሕደገኒ ኢልና ንለምና። እዚ ጸምና ፍረ ክህልዎ እምብኣር ሎሚ እውን ኣብ አምላኽ ንመለስ ብኃጢአትና ተአሚና ምሓረኒ ሕደገለይ ንሓወይ ንሓፍተይ በደሎም ሓዲገ ክኸእል ከአ ጸጋኻ ሃበኒ ንበሎ።

ዝክአለና ምስ ገበርና ዝተረፈ ባዕሉ ክምልኦ እዩ። “ኣብ ውሑድ እሙን/እምንቲ ኮንኩም ኢኹም እም ኣብ ብዙሕ ክሸመኮም እየ ክብለና እዩ”። እሙናት አገልገልቲ ኮና ኣብ ግራት አምላኽ አፍረይቲ ንኹን።

አባ ንጉሠ ፍሥሓ